



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum il-5 ta' Dicembru 2019

Appell numru 196 tal-2019

Il-Pulizija

vs

Clifford BUGEJA

Il-Qorti:

1. Dan huwa appell minn sentenza mogħtija mill-Qorti tal-Magistrati (Malta) nhar l-24 ta' Ġunju 2019 fil-konfront ta' Clifford BUGEJA, karta tal-identità bin-numru 339395M fejn gie mixli talli:

Nhar id-29 ta' Dicembru 2013 għall-ħabta ta' 05:00a.m. gewwa San Ġiljan:
1. Mingħajr il-ħsieb li joqtol jew li jqiegħed il-ħajja ta' Ramon Bezzina f'periklu ċar, ikkaġunалу ħsara fil-ġisem jew fis-saħħa liema ħsara hija ta' natura gravi.

F'każ ta' htija l-Qorti giet mitluba biex tipprovdi għas-sigurtà ta' Ramon Bezzina ai termini tal-Artikolu 383 et sequitur tal-Kapitlu 9 tal-Liġijiet ta' Malta.

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-imputazzjoni miġjuba kontra l-appellant, stqarret is-segwenti:

Rat l-eżami tal-imputat fejn huwa wiegeb mhux hati tal-akkuża kif dedotta kontrih;

Rat in-nota tal-Avukat Ġenerali (a fol. 12) datata tlieta u għoxrin (23) ta' Ottubru tas-sena elfejn u erbatax (2014) fejn ta l-awtorizzazzjoni tiegħu kif ukoll il-kunsens tal-imputat (a fol. 15) sabiex din il-kawża tiġi trattata u deċiża minn din il-Qorti bil-proċedura sommarja;

Rat il-fedina tal-imputat li hija waħda netta;

Rat l-atti kollha tal-kawża inkluż il-provi prodotti u l-istqarrija tal-imputat;

Ikkunsidrat illi din il-kawża tittratta fuq għlieda li sehhet fid-29 ta' Diċembru 2013, San Ġiljan, bejn l-imputat Clifford Bugeja u l-parte civile Ramon Bezzina fejn il-parte civile allegatament garrab griehi gravi.

Illi fl-istqarrija tiegħu, l-imputat Clifford Bugeja stqarr illi huwa jahdem bħala 'security' għewwa l-istabbiliment bl-isem ta' 'Havana' u qal illi dakinhar tad-29 ta' Diċembru 2013, għall-ħabta tal-ħamsa ta' filgħodu (05:00) huwa kien qiegħed waqt xogħlu hekk kif tfajla fi stat ta' sokor hebbet għalih. Jgħid ukoll illi sieheb it-tfajla tah xi daqqiet f'wiċċu u fil-kustilji. Huwa jgħid illi hekk kif irnexxielu johroghom barra mill-istabbiliment, huwa ta daqqa waħda lil sieheb it-tfajla (Ramon Bezzina), b'dan illi ma jafx fejn kien laqtu. L-imputat jgħid illi huwa mar jagħmel ċertifikat tal-griehi li kien sofra u qal lill-Pulizija li jrid jiehu passi kontra Ramon Bezzina. Ix-xhud stqarr illi huwa qatt ma tressaq il-Qorti qabel dan l-incident u lill-parte civile ma kienx jafu. L-imputat kien iffirma dikjarazzjoni ta' rifjut tal-jedd għal parir legali li gie esebit a fol. 7 tal-proċess.

Illi xehed it-tabib Dr. Owen Mifsud fejn ikkonferma ċ-ċertifikat mediku li jinsab esebit a fol. 8 tal-proċess fejn Ramon Bezzina gie ċertifikat li sofra minn griehi gravi. Fl-istess ċertifikat it-tabib niżżel li kien hemm ksur fl-imnieher pero` mill-X Ray mehud Mater Dei rrizulta li ma kienx hemm ksur. It-tabib xorta qal li huwa kien tal-opinjoni li kien hemm ksur. Ix-xhud ipprezenta dokument mill-Isptar Mater Dei li ma kienx hemm ksur - Dok. OM a fol. 23. Ix-xhud qal ukoll illi r-raġuni li l-griehi kienu ta' natura gravi hija għaliex Ramon Bezzina kellu bżonn il-punti fuq in-naħa tal-lemin tal-wiċċ. Waqt is-seduta x-xhud ra l-ferita li garrab il-parte civile fuq

wiċċu fejn kellu bżonn żewġ punti u qal illi din il-ferita għalkemm għadha tidher trid taraha b'ċerta attenzjoni.

Illi in kontro eżami, Dr. Owen Mifsud spjega illi l-injury inkwistjoni hija l-istess waħda fejn kellhom isiru l-punti fuq wiċċ Ramon Bezzina. Jikkonferma illi kien huwa stess li għamel iż-żewġ punti fuq il-wiċċ tal-parte civile, iżda jippreċiża illi ma kienx hu li neħħa l-istess punti.

Illi xehed il-parte civile Ramon Bezzina fejn għaraf l-imputat fl-awla. Ix-xhud spjega illi l-imputat kien qabad u waddab lil ħabibtu Yanika Debattista mal-art bl-intenzjoni li jkeċċiha l-barra. Hekk kif ix-xhud kien fit-taraġ tal-isabbiliment huwa gie mwissi sabiex jitlaq u hekk kif kien niezlel it-taraġ sab lill-imputat ma' wiċċu u tah daqqa ta' hadida tal-ponn. Ix-xhud qal illi rrikorra ġewwa klinika f'Birkirkara minhabba d-daqqa li kellu taht għajnejh il-leminija, b'dan illi sarulu wkoll xi punti li tneħħew wara ġimgħa. Ix-xhud qal illi fil-ħin tal-incident kien hemm ukoll il-ħabib tiegħu, Kevin Tonna. Ix-xhud ippreċiża illi minkejja li Yanika Debattista kienet taht l-effett tal-alkohol, din ma bdiet iddejjaq lil hadd għajr li bdiet tiċċajta ftit mal-imputat u siehbu. Ix-xhud jgħid illi hadd minn shabu m'attakka lill-bouncer (l-imputat) iżda kien propju hu li attakkahom. Ix-xhud jgħid illi minbarra l-ferita li sofra f'wiċċu kellu wkoll xi swelling. Huwa qal li minkejja li l-feriti kienu bdew ifiequ, huwa xorta kellu neħħa f'għajnejh b'dan illi għamlet madwar xahar biex fieqet. Huwa qal li dan kollu kkawżalu tfixkil fil-lant lavorattiv tiegħu għaliex huwa jaħdem fit-trabijiet u għalhekk kien kostrett illi jilbes in-nuċċali. Ix-xhud qal illi dan l-incident seħħ għall-ħabta tal-erbgħa u nofs u l-ħamsa ta' filgħodu. Qal ukoll illi huwa flimkien ma' shabu kienu opponew xi ftit rezistenza għall-imġieba tal-imputat iżda jippreċiża illi huma ma kkawżalu l-ebda ġrieħi. Ix-xhud għalaq billi qal li kien hemm tnejn iżommuh u wiehed itih f'rasu. Mistoqsi mill-Qorti min kien qed itih f'rasu, ix-xhud indika lill-imputat.

Xehed ukoll Kevin Tonna li qal li huwa ħabib ta' Ramon Bezzina. Qal li dakinhar tal-incident huwa flimkien ma' shabu Ramon Bezzina u Yanika Debattista kienu ġo bar f'Paceville. Huwa stqarr illi Yanika Debattista kienet xi ftit xurbana u għalhekk poġġiet fuq sufan fejn hekk kif mar l-imputat sabiex ikeċċiha 'l barra, hija waqgħet mal-art. Fl-istess ħin Ramon Bezzina qal lill-imputat sabiex jagħtiha ftit ċans għaliex ma kinitx f'qagħda li tiċċaqlaq malajr. Qal li dak il-ħin ġew żewġ bouncers oħra apparti l-imputat fejn "dan Clifford Bugeja tah xi daqqa." Din id-daqqa nġhatat fuq wiċċ Ramon Bezzina. Ix-xhud ippreċiża illi huwa assista di persona għal dan l-incident. Ix-xhud qal ukoll illi huwa kien reġa' mar 'l fuq fl-istabbiliment sabiex javża lil shabu l-oħra li kien sejjer u kif reġa' nizelel isfel sab lil Ramon Bezzina b'wiċċu mimli demm.

Illi xehed l-Ispettur Luke Bonello fejn qal illi s-Surgent 1128 Glenn Sammut kien għadda rapport li għamel Ramon Bezzina dwar ġrieħi ta' natura gravi

fuq persuntu. Ix-xhud qal illi n-natura tal-grieħi kienet ġiet ċertifikata bhala waħda 'gravi' a bażi tar-rapport mediku maħruġ minn Dr. Owen Mifsud. Ix-xhud għaraf il-firma tiegħu fuq l-istqarrija tal-imputat.

Illi xehdet Yanika Debattista fejn irrikonoxxiet l-imputat fl-awla. Qalet illi ftit qabel il-hin tal-incident, hija hassitha ma tiflaħx u għalhekk kellha tpoġġi fuq sufan. Qalet li l-bouncer (l-imputat) qalilha biex tqum u fl-istess hin qabadha minn spallitha u mbuttaha mal-art. Kompliet tgħid illi Ramon Bezzina qal lill-imputat li ma kellux għalfejn jagħmlilha hekk u minn hemm qamet konfużjoni sħiħa bir-rizultat li Clifford Bugeja ta lil Ramon Bezzina daqqa ġo wiċċu fejn Ramon spiċċa bi black eye. Fuq domanda tal-Qorti x-xhud qalet li dan sar quddiemha. Hija qalet li wara dan kollu marret 'l barra ma' Ramon iżda ma marritx miegħu l-klinika. Ix-xhud ftakret li dan l-episodju ġara fi żmien il-Milied però ma setgħetx tiftakar id-data u s-sena.

Il-Qorti rat li fis-seduta tal-wiehed u għoxrin (21) ta' Jannar tas-sena elfejn u dsatax (2019) id-difiza ddikjarat li m'għandhiex iżjed provi xi tressaq.

Illi fl-għaxra (10) ta' Ġunju tas-sena elfejn u dsatax (2019) Clifford Bugeja pprezenta n-nota ta' sottomissjonijiet tiegħu.

Ikkunsidrat:

Illi mill-provi prodotti mill-Prosekuzzjoni, senjatament mix-xhieda tal-parte civile, dik ta' Yanika Debattista u anki dik ta' Kevin Tonna, joħroġ b'mod inekwivoku li l-imputat effettivament ta lill-parte civile daqqa ta' ponn fuq wiċċu. Fil-fatt ix-xhieda tal-parte civile hija kkorroborata bix-xhieda tal-hbieb tiegħu Yanika Debattista u Kevin Tonna li kienu proprju xhieda okulari tal-akkadut stante li kienu prezenti waqt li nqalghet il-ġlieda.

Illi dan il-fatt ġie anki kkonfermat mill-imputat innifsu waqt l-istqarrija tiegħu li nġhatat bis-solitu twissija u kawteli. Fl-istqarrija tiegħu l-imputat qal ċar u tond li huwa tah daqqa waħda b'idejh iżda ma kienx jaf fejn laqtu. Minkejja dan ix-xhieda okulari kienu ċari fid-deposizzjoni tagħhom fejn it-tnejn li huma qalu li raw lill-imputat jagħti daqqa fuq wiċċ Ramon Bezzina.

Illi fl-istqarrija tiegħu l-imputat qal li Ramon Bezzina għamel għalih fejn tah xi daqqiet f'wiċċu u anki fil-kustilji. Minkejja dan ma jirrizulta minn imkien mill-atti processwali li din id-daqqa nġhatat in leġittima difesa. Apparti minn hekk ix-xhieda okulari fl-ebda hin ma jsemmu li Ramon Bezzina attakka lill-imputat. Ramon Bezzina stess jafferma illi huwa m'għamel xejn lill-imputat.

Illi l-Qorti tinnota li l-imputat ma pproduċa l-ebda prova in difiża u għażel li ma jirribattix il-verżjoni tal-parte civile u lanqas dik tax-xhieda okulari. Tinnota wkoll li l-imputat għażel li ma jtellax il-kollegi tiegħu, iż-żewġ bouncers l-oħra li jissemew, sabiex jagħtu l-verżjoni tagħhom.

Illi għalhekk il-verżjoni tal-parte civile fl-ebda hin ma giet kontradetta.

Illi għalhekk ukoll il-Prosekuzzjoni rnexxielha tipprova l-każ tagħha oltre kull dubju dettat mir-raġuni.

Illi dwar in-natura tal-griehi sofferti mill-parte civile, il-Qorti tinnota li qatt ma kien hemm ksur. Għalkemm fuq iċ-ċertifikat mediku t-tabib indika dan, id-dokument esebit a folio 23 tal-atti proċesswali jindika mod iehor. Minkejja dan jirrizulta li d-daqqa nġhatat fuq il-wiċċ fejn il-parte civile kellu bżonn żewġ punti.

Illi l-Qorti tinnota li fis-seduta tal-10 ta' Marzu 2015, u ċioe` kważi sentejn mid-data inkriminata, it-tabib Dr. Owen Mifsud qal li l-ferita tal-parte civile għadha tidher però meta mistoqsi mill-Qorti jekk tidhirx from talking distance huwa qal li ma tantx tidher u li wiehed irid jidhol jara b'ċerta attenzjoni. Għalhekk għalkemm ma gietx ippruvata l-permanenza tal-ferita oltre kull dubju dettat mir-raġuni, il-Prosekuzzjoni xorta waħda rnexxielha tipprova li d-daqqa li tal-imputat lill-parte civile għab sfregju fuq wiċċ Ramon Bezzina liema sfregju jikkonsisti f' offiża ta' natura gravi.

Illi ai finijiet ta' piena l-Qorti kkunsidrat illi l-imputat huwa a first-time offender.

Kien għal dawn il-motivi li wara li rat l-Artikoli 216(1)(b) u 28A tal-Kapitolu 9 tal-Liġijiet ta' Malta, sabet lill-imputat Clifford Bugeja ħati tal-akkuża kif dedotta kontrih u kkundannatu għall-piena ta' sena (1) prigunerija sospiża għal sentejn (2). Finalment il-Qorti tat lill-imputat Clifford Bugeja l-ispjegazzjoni preskritta fl-Artikolu 28A(4) tal-Kapitolu 9 tal-Liġijiet ta' Malta.

3. Illi minn din is-sentenza Clifford BUGEJA interpona appell permezz ta' rikors datat 9 ta' Lulju 2019 li permezz tiegħu talab lil din il-Qorti jogħgobha:

(1) Tirrevoka u thassar l-istess sentenza u konsegwentement tillibera lill-esponent minn kull imputazzjoni u htija, jew (2) sussidjarjament u mingħajr preġudizzju għall-ewwel talba, tirriforma s-sentenza appellata billi in rigward tal-piena inflitta tissostitwixxi piena oħra li tkun tirrifletti ċ-ċirkostanzi tal-każ.

Dan wara li saħaq is-segwententi: -

(i) Illi fl-assjem tal-provi prodotti ftit jista' jkun hemm dubju li l-kundizzjoni li fiha kienet tinsab it-tfajla Yanika Debattista, meta kienu saru l-hamsa ta' filgħodu, holqot konfużjoni shiħa fl-istabbiliment. **Ma kienx l-esponent li holoq il-konfużjoni**, iżda min beda **jogġezzjona** li jiġi kkontrollat biex jaġixxi bħan-nies f' post pubbliku.

(ii) Jiġi sottomess bir-rispett illi oltre kull apprezzament ta' x'seta' ġara fil-hin tal-incident, il-kwistjoni fundamentali li riedet tiġi indirizzata f'din il-kawża hi jekk effettivament skont il-liġi ġewx ikkaġunati ġriehi **ta' natura gravi**, kif ikkontemplat fl-artikolu 216 (1) (b) tal-Kodiċi Kriminali, fi kliem ieħor 'mankament jew sfregju fil-wiċċ'.

L-elementi ta' prova li jimmilitaw kontra l-eżistenza f'dan il-każ ta' 'mankament jew sfregju fil-wiċċ' huma dawn:

(a) Ramon Bezzina, **parte civile**, kien ġie eżaminat mit-tabib Owen Mifsud, li rrilaxxa ċertifikat (a fol 8 in atti). Tali ċertifikat jindika li t-tabib kien tal-fehma li sehħ "ksur fl-immieher", iżda mill-x-ray li ttiehdet f'Mater Dei irriżulta li ma kien hemm l-ebda ksur.

(b) In rigward tal-punti, żewġ punti, li kien jinhtieg il-**parte civile** fil-wiċċ, it-tabib Mifsud xehed (a fol 16 et seq in atti) illi kien ra lil Ramon Bezzina **darba waħda biss**, u fil-verità ma ġie prodott l-ebda tabib ieħor li seta' ra lill-**parte civile** sussegwentement, jekk kien il-każ.

Dak li ġie kkonfermat mit-tabib Mifsud, wara mistoqsija tal-Qorti jekk "**f'distanza li wiehed jitkellem** il-ferita tidher jew ma tidhirx", kien illi "ma tantx tidher, trid tidhol", u "trid taraha b'ċerta attenzjoni" (a fol 19 in atti).

(c) Fis-sentenza appellata jingħad illi t-tabib Mifsud qal ukoll illi r-raġuni li l-ġriehi kienu ta' natura gravi hija għaliex Ramon Bezzina kellu bżonn il-punti fuq in-naħa tal-lemin tal-wiċċ" (paġna 4 tas-sentenza).

Infatti però l-istess xhud stqarr (a fol 22) illi kienet l-idea li kellu ta' **ksur fl-immieher** illi nfluwenzatu biex jikkonkludi, kif iċċertifika, illi l-ferita kienet waħda 'gravi'.

Jigi sottomess bir-rispett illi f'kull każ, ferita ta' żewġ punti li ma baqgħetx tidher "within talking distance" ma setgħetx tiġi ekwiparata kif giet ma' 'mankament jew sfreġju fil-wiċċ'.

Ikkunsidrat : -

4. Illi nhar id-29 ta' Dicembru 2013 għall-ħabta tal-11:40 ta' filgħodu l-Għassa ta' Birkirkara kienu rċevew rapport mingħand Ramon Bezzina fejn spjega illi dakinhar stess għall-ħabta tal-5:00 ta' filgħodu filwaqt li kien qiegħed fl-istabiliment *Havana* ma sħabu, wieħed mill-*bouncers* ta' dan l-istabiliment kien taħ xi daqqiet fuq rasu kif ukoll daqqa taħt għajnejh. Dan seħħ wara li dan l-istess *bouncer* ried illi ħabiba ta' Bezzina, ċerta Yanika Debattista, li kienet fl-istess stabbiliment, titlaq mill-post peress illi ma kinitx f'sikkitha. Skond Bezzina dan il-*bouncer* qabad u mbuttha biex toħroġ bil-konsegwenza li din waqgħet mal-art. F'dak il-waqt Bezzina intervjena fejn indirizza lil dan il-*bouncer* billi qallu li ma kellux għalfejn jagħmel hekk lil Yanika.
5. Skond Bezzina, dan il-*bouncer*, li wara rriżulta li kien l-appellant, kien kelmu lura bl-herra. Intervjenew xi żewġ *bouncers* oħra sabiex jittratjenu lil Bezzina, f'liema waqt hu kien laqqat xi daqqiet. Bezzina jgħid li kif hareġ barra wara din il-konfrontazzjoni, kien sab lill-appellant barra fejn dan ta' l-aħħar taħ daqqa oħra f'wiċċu. Bezzina irrikorra l-poliklinika fejn hu kellu jagħmel żewġ punti

f' wiċċu taht għajnejh kif ukoll X-ray ta' imniehru fuq suspett li seta kien miksur. Sussegwentement il-Pulizija bagħtu għal Bugeja fejn kelmuh dwar l-inċident. L-appellant minn naħa tiegħu ikkonferma li hu kien involut f' dan l-inċident u li kien filfatt ta daqqa lil Bezzina fil-kors tal-kommozzjoni li nqalgħet.

6. L-appellant jgħid illi hu kien ipprova johroġ lil Yanika Debattista l-barra bis-sewwa peress illi kienet fis-sakra. Madankollu hi hebbet għalih bħalma għamlu wkoll shabha. Kien għal din ir-raġuni illi nqala' dan id-disgwid, fil-kors ta' liema l-appellant kien ta daqqa lil Bezzina b' idu allavolja ma jafx fejn laqtu.

Ikkunsidrat:

7. Illi f' dan il-każ l-appell jistrieħ fuq l-apprezzament tal-fatti magħmula mill-Qorti tal-Maġistrati. B' mod partikolari f' appelli ta' dan il-generu, huwa importanti li jiġi ċċarat x'inhuma l-funzjonijiet ta' din il-Qorti tal-Appell Kriminali, li f' dan il-każ tisma' appelli minn sentenzi mogħtija mill-Qorti tal-Maġistrati. Dawn il-funzjonijiet ġew spjegati f' diversi sentenzi, fosthom fis-sentenza ***Ir-Repubblika ta' Malta vs Emanuel ZAMMIT*** deċiża mill-Qorti tal-Appell Kriminali (Sede Superjuri)¹ fejn intqal:-

¹ Tal-21 f' April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs Lawrence Ascjak sive Axiak* 23 ta' Jannar 2003, *Ir-Repubblika ta' Malta vs Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan* et, 21 ta' Ottubru 1996; *Il-Pulizija vs Raymond*

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

8. B'hekk anke jekk din il-Qorti tistħarreġ ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' revizjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terġa tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati jew le qabel xejn teħodha l-Qorti tal-Maġistrati li

Psaila et, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawza *Ir-Repubblika ta' Malta vs Domenic Briffa* gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il- verdett tagħhom huwa regolari f'dan is-sens, din il-Qorti ma tiddisturbax (ara per eżempju *Ir-Repubblika ta' Malta v. Godfrey Lopez* u *r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Ascjak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v. Thomas sive Tommy Baldacchino* deciza minn din il-Qorti fis-7 ta' Marzu 2000, u *r-Repubblika ta' Malta v. Ivan Gatt* deciza minn din il-Qorti fl-1 ta' Dicembru 1994).

għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.²

9. Din il-Qorti, bħala Qorti tal-Appell Kriminali twettaq id-dmir ta' revizjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkun għew miġjuba mill-partijiet u tal-argumenti legali dibattuti quddiemha, setgħetx legalment u raġonevolment tasal għall-konkluzjoni milħuqa minnha fis-sentenza tagħha. Huwa minhabba f'hekk u biex tilhaq dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.

10. Bosta drabi l-fatti li joħorġu mill-provi mhux dejjem ikunu jaqblu ma xulxin. Anzi ġieli jkun hemm xieħda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konkluzjonijiet tagħha kif jidhru fis-sentenza b' mod tajjeb u skont il-Liġi. Jekk din il-Qorti tara li l-Qorti tal-Maġistrati setgħet tasal għall-konkluzjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tibdilx il-konkluzjonijiet milħuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdilha s-sentenza jekk ma jkunx hemm raġuni valida.

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

11. Jekk mill-banda l-oħra din il-Qorti tara li, mill-provi li ngiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b' mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.³

12. In oltre, għal dak li jirrigwarda l-kredibbiltà tax-xhieda, l-artikolu 638 tal-Kodiċi Kriminali jagħmilha ċara li filwaqt li huwa fid-dover tal-Prosekuzzjoni li ggħib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess, is-subartikolu (2) tal-istess artikolu jippostula li xhud wieħed waħdu jekk emnut huwa suffiċjenti. Dan ukoll għe kkonfermat minn għurisprudenza nostrana kopjuża fejn dan il-prinċipju għe ripetutament assodat.⁴

³ Ara wkoll, fost oħrajn, l-Appelli Kriminali Superjuri: *Ir-Repubblika ta' Malta vs Rida Salem Suleiman Shoaib*, 15 ta' Jannar 2009; *Ir-Repubblika ta' Malta vs Paul Hili*, 19 ta' Gunju 2008; *Ir-Repubblika ta' Malta vs Etienne Carter*, 14 ta' Dicembru 2004; *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs Godfrey Lopez* u *Ir-Repubblika ta' Malta vs Eleno sive Lino Bezzina*, 24 ta' April 2003; *Ir-Repubblika ta' Malta vs Lawrence Asciak sive Axiak*, 23 ta' Jannar 2003, *Ir-Repubblika ta' Malta vs Mustafa Ali Larbed*, 5 ta' Lulju 2002; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

⁴ Ara fost oħrajn l-appelli kriminali sede inferjuri fl-ismijiet *Il-Pulizija vs Joseph Bonavia* ppreseduta mill-imhalled Joseph Galea Debono u datata s-6 ta' Novembru 2002; *Il-Pulizija vs Antoine Cutajar* ippreseduta mill-Imhalled Patrick Vella u deciza fis-16 ta' Marzu 2001; *Il-Pulizija vs Carmel Spiteri* ippreseduta mill-Imhalled David Scicluna u deciza fid-9 ta' Novembru 2011; Ara wkoll *Ir-Repubblika*

13. Illi wkoll relevanti ai fini tat-test tal-kredibbilta huwa l-artikolu 637 tal-Kodiċi Kriminali li jstipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-rizultat tal-kawża : -

id-deċiżjoni (dwar il-kredibbilta tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi ohra tax-xhieda tiegħu, u jekk ix-xhieda hix imsaħħa minn xiehda ohra, u taċ-ċirkostanzi kollha tal-każ.

14. Skond il-ġurisprudenza nostrana jekk il-Qorti tal-Maġistrati tonqos milli tagħmel dan l-eżerċizzju fir-rigward ta' xhieda ta' ċertu portata jew li permezz tat-testimonjanza tagħhom ikollhom pern fuq is-sentenza finali, tista tirrizulta n-nullita' tal-proċeduri, li tista' titqajjem anki *ex officio* mill-Qorti stess u dan partikolarment meta l-każ ikun jistrieħ fuq il-kredibbilta' o meno tax-xhieda. Fi kliem iehor jekk il-Qorti tkun qed tibbaża s-sentenza tagħha fuq in-nuqqas ta' kredibbilta' o meno ta' xhud jew xhieda partikolari, dik il-Qorti ma tkunx tista tasal għal tali konkluzjoni b' mod sodisfaċċenti mingħajr l-ewwel ma tkun semgħet dawn ix-xhieda partikolari jixdu *viva voce*.⁵

ta' Malta vs Martin Dimech deciza mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24 ta' Settembru 2004.

⁵ Ara is-sentenza fl-ismijiet *Il-Pulizija vs Joseph Bartolo* deciza mill-Qorti tal-Appell Kriminali nhar id-9 ta' Settembru 1999 ippreseduta mill-imħallef Vincent Degaetano.

15. In oltre kif gie ritenut mil-Qorti fl-Appell Kriminali fis-sentenza fl-ismijiet *Il-Pulizija vs Joseph Thorne*,⁶

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnju jew ma temmnux'.

16. L-akbar sfida li jkollu kull Ġudikant hi li huwa jkun jixtieq dejjem jasal li jiskopri l-verita storika. Dan peress li l-evidenza li jkollu quddiemu kemm dik diretta, kif ukoll u, *a maggior ragione*, dik indiretta, mhux dejjem neċessarjament iwasluh għall-dik il-verita'. Xhud jista' jkun konsistenti kemm fil-veritajiet li jgħid kif ukoll fil-gideb li jista' jkun qieghed jgħid. U huwa għalhekk li jezisti wkoll ir-reat ta' spergur għaliex il-Qrati mhux dejjem ikunu f'qagħda li jikxfu l-verita storika mix-xieghda tax-xhieda li jixhdu quddiemhom. U f'kull kaz, il-Qorti ma ghandhiex il-fakulta u s-setgħa li tidhol fil-profondita' tal-moħħ, qalb u kuxjenza tax-xhud li jkun xehed quddiemha b'mod li tkun tista' tistabbilixxi ċ-ċertezza assoluta ta' dak li jkun qed jahseb u jgħid billi taqralu moħħu u qalbu.

17. Mill-banda l-oħra l-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analizi taċ-ċirkostanzi partikolari tal-kaz, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem strahu fuq il-massima li biex l-evidenza ċirkostanzjali tkun is-sies ta' sejbien ta' htija, din trid tkun inevitabbilment univoka. Ċjoe li tippona biss u esklussivament lejn

⁶ Deċiża fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imhalled Joseph Galea Debono.

direzzjoni waħda biss. U xejn hliefha. Għax altrimenti, din it-tip t'evidenza tista' tizvija lil Ġudikant mir-riċerka tiegħu tal-verita.

18. Il-Liġi penali **ma teħtiegħ** li biex persuna tiġi misjuba hatja tkun trid tiġi stabbilita s-sufficjenza probatorja taċ-ċertezza assoluta, u dan għaliex Qorti rari hafna tista' tkun konfrontata b'dan il-livell ta' prova. Fil-Liġi Maltija, bħal dawk li jsegwu l-proċedura penali innisla mis-sistema Anglo-Sassoni, huwa biżżejjed li Qorti ta' Ġustizzja Kriminali tkun konvinta lil hinn minn kull dubju dettat mir-raġuni mill-provi imresqa mill-Prosekuzzjoni, u li ma jkunux ġew newtralizzati fuq bażi ta' probabbilita' mid-Difiża, sabiex tkun tista' ssib htija.

19. Dawn il-provi pero jridu qabel xejn ikunu jirrispettaw ir-regoli stabbiliti tal-evidenza fi proċedimenti penali, ċjoe l-*Law of Evidence*. Jekk dawk il-provi jkunu jikkonsistu prinċipalment fuq il-verżjoni ta' xhud waħdieni, il-Qorti xorta waħda tista' tasal sa' dak il-grad ta' prova, jekk dak ix-xhud ikun ġie emnut, in kwantu f'din l-eventwalita, din ix-xieħda ssir biżżejjed biex tagħmel prova shiħa u kompluta minn kollox, daqs kemm kieku l-fatt ġie ippruvat minn żewġ xieħda jew aktar u tkun tista' ssib htija fl-akkuzat.

20. Izda jekk mill-banda l-oħra Qorti tkun teħtiegħ prova teknika jew xjentifika u għalhekk tkun teħtiegħ hila jew sengħa speċjali, tkun teħtiegħ li tiġi magħmula perizja minn persuni kwalifikati fil-qasam partikolari li tkun tolqot dik il-prova. Dawn ix-xieħda jitharku bħal xieħda oħra, u huma mistennija li fl-aħħar tal-perizja tagħhom

jipproduċu rapport, bil-fomm jew bil-miktub, lill-Qorti li tkun hatrithom. Dawn ix-xieħda esperti jistgħu jixhdu dwar il-fatti u ċirkostanzi mistħarġa minnhom u li fuqhom ikunu bażaw ir-rapport tagħhom. Konsegwentement, a differenza ta' xieħda oħra, jistgħu jesprimu opinjoni fuq il-materja teknika li għaliha huma jkunu ġew maħtura. Fil-qadi ta' din il-mansjoni, dawn ix-xieħda jridu jaħilfu r-rapport tagħhom u meta jixhdu huma jagħmlu dan bil-ġurament.

21. Fattur ieħor importanti msemmi fil-Liġi Maltija huwa li meta dawn il-periti, matul ix-xogħol tagħhom ikunu ħadu informazzjoni mingħand persuni oħra fuq ċirkostanzi ta' fatt, dawn il-persuni għandhom jissemmew fir-rapport u jridu jiġi mismugħin fil-Qorti bħal kull xhud ieħor – dment pero li l-perit ma jkunx semgħa lil dawn ix-xieħda hu stess u bil-ġurament skont dak imsemmi fl-artikoli 650(5) tal-Kodiċi Kriminali. Eċċezzjonalment pero, jekk il-Qorti tħoss il-ħtieġa li dawn ix-xieħda jinstemgħu xorta waħda tista tordna li jinstemgħu quddiemha. Dan jista' jiġri wkoll fuq talba tal-imputat.

22. Imbagħad, dik il-Qorti wara li tkun għarblet kemm l-evidenza ordinarja kif ukoll dik esperta, kemm dik diretta u kif ukoll dik indiretta, biex tkun tista' ssib ħtija fl-imputat, il-Qorti tkun trid tkun żgura moralment, *sure* bl-Ingliż u fis-sistema Legali Ingliż,⁷ li l-każ seħħ skont kif tkun qed tipprospetta l-Prosekuzzjoni in bażi għall-provi ammissibbli li jitresqu quddiemha.

⁷ *R v Majid*, 2009, EWCA Crim 2563, CA at 2

23. Il-grad ta' suffiċjenza probatorja *lil hinn minn kull dubju dettat mir-raġuni* huwa l-ogħla livell ta' prova li l-Liġi teħtieġ fis-sistema Ġuridiku Malti sabiex Qorti ta' ġustizzja kriminali tkun tista' ssib persuna akkuzata haġja ta' reat. Huwa livell li ma' jeħtieġx iċ-ċertezza assoluta, iżda li huwa ogħla mill-bilanċ tal-probabbilitajiet.

Fil-każ Inġliż *Majid*,⁸ Lord Moses stqarr hekk :

Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.

24. Inoltre, fil-ktieb tagħhom *The Modern Law on Evidence*, Adrian Keane u Paul McKeown⁹ jgħidu s-segwenti : -

In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being "sure", in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.

25. Illi din it-tifsira mhix aljena għall-ġurisprudenza Maltija in kwantu anke l-Imħallef William Harding fis-sentenzi tiegħu kien xi drabi jagħmel riferenza għal-kunċett tas-sikurezza meta jiġi biex ifisser dan il-grad ta' prova. Hekk per eżempju fl-appell kriminali fl-ismijiet *Il-Pulizija vs Joseph Peralta* deċiża mill-Qorti Kriminali nhar il-25 t'April 1957 dik il-Qorti kienet qalet li f' dak il-każ, in bażi għall-provi miġjuba quddiemha hija setgħet tasal **b'sikurezza** għall-konkluzjoni fir-rigward tal-istat tal-imputat, liema stat fattwali kellu

⁸ ibid.

⁹ Oxford University Press, 2012, p. 106 - 108.

jigi pruvat in bażi għal suffiċjenza probatorja lil hinn minn kull dubju dettat mir-raġuni. B'hekk dik il-Qorti għa fl-1957 kienet irrikonoxxiet l-ekwivalenza bejn l-istat mentali ta' sikurezza mas-suffiċjenza probatorja lil hinn minn kull dubju dettat mir-raġuni, kif ukoll illum rifless fil-ġurisprudenza l-aktar reċenti fl-Ingilterra u Wales.

26. Sabiex tara jekk dan il-livell ta' suffiċjenza probatorja intlaħaqx din il-Qorti trid, *inter alia*, tara jekk u safejn persuna tkun qed tixhed is-sewwa bil-prinċipji provduti lilha fl-artikolu 637 tal-Kodiċi Kriminali. Jekk il-Qorti tqis li, applikati dawn il-prinċipji, xhud ikun qiegħed jixhed is-sewwa, allura tkun tista' toqgħod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiġġudika l-fatti jiddeċiedi jekk, applikati dawn il-prinċipji, jemminx xhud f'dak kollu li jkun qed jgħid jew safejn jemmen minn dak li jkun qed jgħid, u dan japplika wkoll meta x-xhud ikun xhud waħdieni tal-fatti allegati.

27. Huwa biss meta jkun hemm id-dubju veru, bażat fuq ir-raġuni, fuq is-sens komun u fuq il-buon sens, u fuq sħarriġ dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu ġew imresqin mill-Prosekuzzjoni u mid-Difiza li jwassal sabiex dak il-livell ta prova lil hinn minn kull dubju dettat mir-raġuni jkun jista' jingħad li ma ntlahaqx u li allura, bhala konsegwenza, l-akkużat ikun irid jiġi dikjarat mhux ħati tal-akkużi miġjuba kontri.

Ikkunsidrat:

28. Illi l-appellant jilmenta prinċipalment dwar is-sejbien ta' htija tiegħu u dan peress illi skond hu, mill-provi prodotti mill-Prosekuzzjoni, senjatament mix-xhieda tat-Tabib Owen Mifsud, kien jidher ċar illi Bezzina ma subixxa l-ebda offiża ta' natura gravi skond id-dettami tal-artikolu 216 tal-Kodiċi Kriminali. Mhux kontestat li hu ta daqqa lill-Bezzina - dan huwa konfermat mill-provi tal-Prosekuzzjoni li ma ġewx kontradetti - kif ukoll mill-istqarrija tal-appellant stess fejn hu ma ċaħadx illi ta daqqa lil Bezzina allavolja ma kienx ċert dwar fejn taħ din id-daqqa.

29. In oltre ma jidhirx lanqas illi l-appellant qiegħed iqajjem xi dubbju dwar il-volontarjeta' o meno ta' dan ir-reat iżda jgħid illi ma tressqux provi li jikkonfermaw li hu filfatt ikkaġuna ferita gravi skond il-liġi.

30. Illi fl-ewwel lok jingħad illi ma ġiex speċifikat taht liema artikolu tal-Kodiċi Kriminali l-Prosekuzzjoni kienet qegħda tipotizza l-offiża ta' natura gravi u ċjoe jekk hux taht l-artikolu 216 jew l-artikolu 218 tal-Kodiċi Kriminali. Il-Qorti tal-Maġistrati sabet htija taht l-artikolu 216 tal-Kodiċi Kriminali. Dan l-artikolu 216 tal-Kodiċi Kriminali jgħid hekk :

216. (1) L-offiża fuq il-persuna hija gravi, u għaliha tingħata l-piena ta' priġunerija minn tlett xhur sa tlett snin -

(a) jekk tista' ġġib periklu -

- (i) tal-ħajja; jew
- (ii) ta' debbulizza permanenti fis-saħħa jew fil-funzjoni ta' xi parti tal-ġisem; jew
- (iii) ta' difett permanenti f'parti tal-ġhamla tal-ġisem; inkella
- (iv) ta' marda permanenti tal-moħħ;

(b) jekk iġġib mankament jew sfregġu fil-wieċċ, fil-ghonq jew f'wahda mill-idejn tal-offiż;

(ċ) jekk tkun magħmula b'ferita li tidhol f'wahda mill-kavitajiet tal-ġisem, mingħajr ma ġġib l-ebda wahda mill-konsegwenzi msemmijin fl-artikolu 218;

(d) jekk iġġib marda tal-moħħ jew tal-ġisem li ddum għal tletin ġurnata jew iżjed, inkella, għal daqshekk żmien, iżzomm lill-offiż milli jmur għax-xogħol tiegħu;

(e) jekk, meta ssir fuq mara tqila, iġġiegħelha teħles qabel iż-żmien.

(2) Jekk il-persuna offiża tfieq mingħajr ma kienet qatt matul il-marda, f'periklu attwali tal-ħajja jew tal-konsegwenzi msemmijin fis-subartikolu (1)(a), jitqies li l-offiża setgħat iġġib dak il-periklu fil-każ biss illi dan il-periklu kien probabbli minħabba n-natura jew il-konsegwenzi naturali tal-offiża.

31. Illi skond iċ-ċertifikat mediku eżebit fl-atti u maħruġ mit-Tabib Owen Mifsud, il-parti civile kien qed ibgħati minn ferita gravi u dan minħabba l-fatt illi kien jinhtieg żewġ punti fuq in-naħa leminija ta' wieċċu kif ukoll minħabba nefħa fuq l-imnieher fejn l-istess tabib kien ordna li jittiehed *X-ray* biex jara jekk hemmx xi ksur fiħ. Issa meta t-tabib xehed, filwaqt li kkonferma il-kontenut taċ-ċertifikat tiegħu hu spjega wkoll illi meta sar l-*X-ray* ta' imnieher Bezzina kien irriżulta illi ma kien hemm l-ebda ksur fiħ.

32. In oltre fl-10 ta' Marzu 2015 meta l-istess tabib intalab seduta stante mill-Qorti tal-Maġistrati biex jeżamina lil Bezzina sabiex jiġi stabilit jekk kienux għadhom jidhru l-punti li kien għamel f'wieċċ Bezzina,

sena u tlett xhur wara l-allegat fatt dan it-tabib saħaq illi l-ferita kienet għadha vizibbli allavolja biex tinduna biha trid tkun viċin tal-parte ċivile u 'trid tarha b'ċerta attenzjoni'. Hu qal illi ma tantx kienet tidher minn distanza li tkellem bniedem. Huwa ikkonferma li l-gerha li rrefera għaliha kienet l-istess li hu kien ikkura bil-punti. In kontro-eżami qal illi l-ħsieb li kellu dwar il-ksur f'imnieher Bezzina influwenzatu sabiex jindika n-natura tal-griehi bhala gravi.

Ikkunsidrat : -

33. Illi fis-sentenza fl-ismijiet *Il-Pulizija vs Emily Zarb* il-Qorti Kriminali eżerċenti rwol ta' qorti tal-appell minn sentenzi tal-Qorti tal-Maġistrati gie ritenut illi:-

F'materja ta' offizi fuq il-persuna, hemm sfregju anki jekk ic-cikatrici tkun sfregjanti, cjoe' tkun taghti fil-ghajn minn distanza normali. Jekk l-isfregju jkunx semplici jew gravi u permanenti hija kwistjoni ta' gradazzjoni; imma l-isfregju jkun hemm dejjem, jekk ikun hemm dik ic-cikatrici".¹⁰

34. Illi fil-każ *Il-Pulizija vs Fortunata Sultana*, il-Qorti tal-Appell Kriminali kellha dan xi tgħid dwar sfregju li jkun sehħ fil-wiċċ:

Skond l-artikolu 216 (1) (b) tal-Kodici Kriminali, l-offiza fuq il-persuna hi gravi jekk, fost cirkostanzi ohra, ggib sfregju fil-wiċċ. Il-ligi ma tirrikjedix li dana l-isfregju jipperdura għal xi zmien partikolari; sfregju fil-wiċċ (jew fl-ghonq jew f'wahda mill-idejn) anke ta' ftit granet jibqa' sfregju għall-finijiet ta' l-imsemmija disposizzjoni. Il-permanenza ta' l-isfregju hi rilevanti biss meta abbinata mal-gravita, tahti lok għal hekk imsejjha "offiza gravvissima" skond l-artikolu 218 (1) (b) tal-Kodici kriminali.¹¹

¹⁰ Deciża mill-Qorti tal-Appell Sede Inferjuri u ppresduta mill-Imhalled William Harding nhar il-15 ta' Frar 1958.

¹¹ Deciża mill-Imhalled Vincent Degaetano nhar il-5 ta' Frar 1998.

35. In oltre b'referenza fis-sentenza ta' din il-Qorti diversament presjeduta fl-ismijiet *Il-Pulizija vs Joseph Azzopardi* mogħtija fit-30 ta' Lulju 2004 intqal is-segwenti:

Il-kwistjoni ta' jekk offiza hix wahda hafifa u ta' importanza zghira, hafifa, gravi jew gravissima hi wahda ta' fatt u għalhekk rimessa għall-gudikant tal-fatt (fil-kaz ta' guri, għalhekk, rimessa f'idejn il-gurati; fil-kaz odjern rimessa f'idejn il-gudikant ta' l-ewwel grad – il-magistrat – u issa f'idejn l-imhalled sedenti). Ma hix, għalhekk, kwistjoni, li tiddependi necessarjament jew esklussivament fuq "opinjoni medika". It-tabib jew tobbja jispjegaw x'irriskontraw bhala fatt; u, jekk il-qorti tippermettilhom, jistghu joffru l-opinjoni tagħhom dwar, fost affarijiet ohra, kif setgħet giet ikkagunata dik l-offiza, jew ma' xhiex huma kompatibbli s-sintomi li jkunu gew klinikament riskontrati. Ikun jispetta mbagħad għall-gudikant tal-fatt li, fid-dawl mhux biss ta' dak li jkun xehed it-tabib izda fid-dawl tal-provi kollha, jiddetermina n-natura ta' l-offiza.¹²

36. Fl-appell kriminali fl-ismijiet *Il-Pulizija vs Francis Dingli* deċiż fit-12 ta' Settembru 1996, intqal:

L-artikolu 216(1)(b) tal-Kodici Kriminali jgħid li offiza hija gravi jekk iggib mankament jew sfregju f'certi postijiet tal-gisem, fosthom fil-wicc tal-offiz. Ma huwiew meħtieġ li dan il-mankament jew sfregju jkun permanenti jew li jdum għal certu numru ta' sigħat, granet, gimghat jew xhur. Jekk, imbagħad, l-isfregju jkun gravi u permanenti jkun hemm il-figura tal-hekk imsejja offiza gravissima kontemplata fl-artikolu 218(1)(b)... L-appellant donnu qed jippretendi li biex il-Qorti tiddeciedi jekk offiza ggibx sfregju fil-wicc o meno jrid jgħaddi certu zmien halli wiehed jara l-effetti li thalli l-ferita in kwistjoni fil-wicc. Dan mhux korrett. Kif ga` nghad, għall-finijiet tal-artikolu 216(1)(b) sfregju anke ta' ftit granet, per eżempju sakemm is-suturi jew ponti jkunu għadhom f'pothom, jammonta għal offiza gravi, għalkemm wara li jitnehew il-ponti u jgħaddi aktar zmien il-marka li tibqa' ma tkunx tikkwalifika bhala sfregju.

37. Imbagħad fl-appell kriminali fl-ismijiet *Il-Pulizija vs Paul Spagnol* deċiż fit-12 ta' Settembru 1996, gie spjegat:

Sfregju, mill-banda l-ohra u a differenza ta' mankament, hija kull hsara li tista' ssir fir-regolarita` tal-wicc, fl-armonija tal-lineamenti tal-wicc, u anke f'dik li hija s-sbuhija tal-wicc. Skond guriprudenza ormai pacifika, din il-hsara li tammonta għal sfregju trid tkun vizibbli minn distanza li hi dik "li

¹² Deciża mill-Imhalled Vincent Degaetano.

soltu jkun hemm bejn in-nies meta jittkellmu ma' xulxin" (Il-Pulizija v. Emily Zarb, App. Krim., 15/2/58, Kollez.Deciz. XLII.iv.1245, 1248).¹³

38. Din il-Qorti tirreferi wkoll ghal dak li ntqal fl-appell kriminali fl-ismijiet *Il-Pulizija vs Antonio sive Anthony Randich* deciz fit-2 ta' Settembru 1999:

Kif din il-Qorti kellha l-opportunita` li tirrimarka f'okkazonijiet ohra, l-isfregju ('disfigurement') fil-wicc (jew fl-ghonq jew fl-id) kontemplat fl-artikolu 216(1)(b) tal-Kodici Kriminali jista' jkun anke ta' natura temporanea, bhal, per eżempju, sakemm il-ferita tfiq. Huwa biss fil-kaz tal-hekk imsejja 'offiza gravissima' fl-artikolu 218(1)(b) li l-ligi tirrikjedi l-permanenza (oltre l-gravita`) ta' l-isfregju. Mir-ritratti esibiti din il-Qorti tara li l-ewwel Qorti setghet legalment u ragjonevolment tikkwalifika l-offiza f'wicc Sultana bhala sfregju (ghalkemm mhux gravi u anqas permanenti) peress li dik l-offiza kienet tiddisturba l-armonija tal-lineamenti tal-wicc u kienet tidher minn distanza normali.

39. Kwindi kemm b'referenza ghad-dicitura tal-artikolu 216 tal-Kodici Kriminali kif ukoll mill-analizi tal-gurisprudenza kopjuza u stabbilita, jirrizulta li l-ferita riskontrata taht ghajnejn il-parte civile f'dan il-kaz setghet legalment u ragjonevolment tigi klassifikata taht l-artikolu 216(1)(b) tal-Kodici Kriminali. Dan is-subartikolu jittkellem fuq sfregju effettiv illi jista jkun temporaneju u eventwalment ifiq ghal kollox ukoll. Skond it-tabib, sa sena u tlett xhur wara l-gerha li l-vittma kellu f'wiccu taht ghajnejh il-leminija kienet ghadha tidher, allavolja ftit. Konsegwentement din il-Qorti hija tal-fehma illi l-ewwel Qorti setghet legalment u ragjonevolment ssib htija fil-konfront tal-appellant ghal dak li jirrigwarda l-unika imputazzjoni migjuba kontra tieghu.

¹³ Deciza mill-Imhalled Vincent Degaetano.

Ikkunsidrat:

40. Illi b' mod sussidjarju l-appellant qiegħed jitlob li l-piena imposta fuqu tiġi ridotta. F' appell magħmul mill-piena, il-Qorti tal-Appell Kriminali trid tistharreġ jekk il-Qorti tal-Maġistrati kienetx legalment żbaljata fil-principju jew erogatx piena li kienet manifestament eċċessiva. Kif ġie mistqarr mill-Qorti tal-Appell Kriminali (Superjuri) fil-kawża fl-ismijiet *The Republic of Malta vs Kandemir Meryem Nilgum and Kucuk Melek* deċiża nhar il-25 t'Awissu 2005 :

It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'" Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the severe side - an appeal will succeed only if the sentence was excessive in the sense of being outside the

appropriate range for the offence and offender in question, as opposed to being merely more than the Court of Appeal itself would have passed.”²

This is also the position that has been consistently taken by this Court, both in its superior as well as in its inferior jurisdiction.

41. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati applikatx piena li kienet manifestament eċċessiva meta wieħed jieħu kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell *Kandemir* u li gie wkoll imbagħad ribadit fl-appell superjuri *Ir-Repubblika ta' Malta vs Marco Zarb*, deċiża nhar il-15 ta' Diċembru 2005, din il-Qorti bħala Qorti ta' appell ma tiddesturbax is-sentenza mogħtija mill-Qorti tal-ewwel istanza sempliċiment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri tal-piena jew miżuri applikabbli għall-każ. Din il-Qorti ma tinterferix ma pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni horox għal xi Ġudikanti. Biex piena mogħtija minn Qorti tal-Ewwel Istanza tkun tista' tigi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra żviluppat ukoll il-kunċett ta' sindakabilita tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliċiment għax sentenza tkun tidher li hija fuq in-naħa aktar severa din tkun

tissodisfa dan it-test tal-eċċessivita jew eċċessivita manifesta. Anzi dik il-Qorti ttenni li appell fuq tali piena jkun jista' jiġi milqugħ jekk jirrizulta li s-sentenza tkun barra l-parametri tal-piena li tkun applikabbli :

- a. għall-offiża in kwistjoni u
- b. għaċ-ċirkostanzi tal-ħati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni.

41. Dawn il-prinċipji ġew ukoll imħadnin minn din il-Qorti, kolleġjalment komposta fis-sentenza *Ir-Repubblika ta' Malta vs Carmen Butler et* deċiża nhar is-26 ta' Frar 2009 fejn ġie mistqarr ukoll is-segwenti :

8. Fil-verita`, dawn il-prinċipji huma rifless tal-prinċipju l-iehor li meta jkun hemm sentenza li tigi appellata mill-ħati, il-Qorti tal-Appell Kriminali, bhala regola, ma tiddesturbax il-piena erogata mill-ewwel qorti sakemm dik il-piena ma tkunx manifestament sproorzjonata jew sakemm ma jirrizultax li l-ewwel qorti tkun naqset milli tagħti importanza lil xi aspett partikolari tal-każ (u anke, possibilment, lil xi cirkostanza sussegwenti għas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga` nghad, "sentencing is an art rather than a science" u wiehed ma jistax jippretendi xi precizjoni matematika jew identita` perfetta fit-tqabbil tal-fatti ta' każ ma' iehor jew tal-piena erogata f'każ ma' dik erogata f'każ iehor.

42. Il-ġurisprudenza prevalenti f'dan il-kuntest, tgħallem li meta Qorti tiġi biex teroga piena trid tiegħu kont taċ-ċirkostanzi kollha li jsawru l-każ, jiġifieri dawk tal-vitmi, l-interessi tal-komunita kollha kemm hi, kif ukoll dawk tal-ħati. F'dan is-sens, kemm il-ġurisprudenza lokali kif ukoll dik Ingliża tistabbilixxi li fl-eżerċizzju ta' revizjoni

imholli lilha, il-Qorti tal-Appell Kriminali trid tistharreg appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f'qagħda li tara, kif ukoll, skont kif imsemmi fis-sentenza *Butler* tqis *anke, possibilment, lil xi cirkostanza sussegwenti għas-sentenza ta' l-ewwel qorti*.

43. Mill-atti proċesswali jirrizulta li l-appellant gie kundannat għal sentenza ta' sena prigunerija li giet sospiza ai termini tal-artikolu 28A tal-Kodiċi Kriminali għal perijodu ta' sentejn. Il-ġurisprudenza tgħallem li **bħala regola**, każijiet t'offizi fuq il-persuna għandhom ikunu puniti b'piena karċerarij effettivi,¹⁴ u tqis ukoll li anke f'dan il-każ, il-piena idoneja kellha, kellha tkun dik ta' prigunerija. Fil-prinċipju għalhekk il-piena erogata mill-Qorti tal-Maġistrati kienet dik indikata għall-każ u ma kienetx piena żbaljata fil-prinċipju. Dak li l-Qorti tal-Maġistrati għamlet kien li ssuspendiet l-effett tal-piena karċerarija - iżda kwalitattivament kienet korretta u kwantitattivament fil-parametri tal-Liġi. Il-Qorti tal-Maġistrati eżerċitat id-diskrezzjoni tagħha li tissuspendi l-effetti tal-piena karċerarija - haġa li ma kienetx vjetata li tagħmel mill-ġurisprudenza, li tesprimi preferenza għal piena karċerarija effettiva f'każijiet ta' din in-natura. Fi kwalunkwe każ dan mhux appell mill-Avukat Ġenerali fejn il-piena setgħet tigi awmentata.

¹⁴ Ara *Il-Pulizija vs Mariano Camilleri* deċiża minn din il-Qorti diversament presjeduta nhar it-8 ta' Frar 2002, kif ukoll *Il-Pulizija vs Youssef Mbarrek* deċiża minn din il-Qorti diversament presjeduta nhar l-4 ta' Ġunju 2010.

44. Mill-banda l-oħra l-appellant ma ressaq l-ebda raġuni li fil-fehma ta' din il-Qorti għandha twassal sabiex hu jkollu riduzzjoni fil-piena.

Decide

Għaldaqstant, għall-motivi premessi, din il-Qorti tiċhad l-appell u tikkonferma s-sentenza appellata.

Aaron M. Bugeja

Imħallef